

(रागः जोगिया - तालः धुमाळी)

योगशक्तिचा वर्णन महिमा वंदुनि गुरुमाणिका । झाला विश्वरूप
आइका ॥६. ॥ विदुरग्रामीं सकलजातिनीं प्रार्थियलें प्रभुवरा । यावें
श्रीप्रभु आमुचे घरा । ब्राह्मण हो अतिशूद्र स्त्रिया बहु वाईट अथवा
बरा । परंतु सेवक जन हा खरा । सकलमतासी स्थापक तूं जरि,
शमवी आमुच्या भुका । घ्यावें अद्भुत या लौकिका ॥ झाला
विश्वरूप आइका ॥१॥ ऐकुनि श्रीप्रभु हास्य वदन करि बोले
मधुर ध्वनी । न व्हावें निष्ठुर आपुल्या मनीं । एक्या कालिंच सदनीं
तुमच्या शिष्यांसह येउनी । द्याल तें घेईन प्रिय मानुनी । ऐकुनि
सर्वहि गेले निजघरा । पाहती त्या कौतुका ॥ झाला विश्वरूप
आइका ॥२॥ योगशक्तिने तो प्रभु आपणचि अनेक रूपा धरी ।
प्रगटला सर्वाच्या मंदिरीं । कोठें वस्त्र धन पुष्पचि घेतो, कोठें
भोजन करी । परि तो एकचि सर्वा घरी । अद्भुत लीला श्रीप्रभुची
ही न वर्णवे ब्रह्मादिकां ॥ झाला विश्वरूप आइका ॥३॥ अन्य
गृहांप्रति अन्य येउनि श्रीप्रभूसी पाहिलें । पाहतां स्वगृहींहि देखिले ।
विदुरग्रामीं विश्वरूपधृत श्रीप्रभु अवलोकिले । ऐका अद्भुत हे
वर्तलें । झानरूप मार्तांडिगुरु हा खेळ दाविला निका ॥ झाला
विश्वरूप आइका ॥४॥